

खास-खबरें

भाजपा नगर मंडल ने शहीद के परिजनों के घर पहुंचकर किया सम्मान



नईदुनिया, प्रतिनिधि, सीहोर: मंगलवार को भाजपा नगर मंडल सीहोर द्वारा हर घर तिरंगा अभियान के तहत सभी सेवानिवृत्त सैनिकों एवं सीडीएस विपिन रावत के साथ शहीद हुए जितेंद्र वर्मा पत्नी सुनीता का उनके निवास पर पहुंचकर सम्मान किया गया। इस मौके पर भाजपा नगर मंडल अध्यक्ष सुदीप प्रजापति ने कहाकि हर घर तिरंगा केवल एक अभियान नहीं, बल्कि देश की एकता, अखंडता और राष्ट्रगौरव से जुड़ा एक जनआंदोलन है। उन्होंने कार्यकर्ताओं से प्रत्येक बूथ के हर परिवार तक पहुंचने और समाज के सभी वर्गों की भागीदारी सुनिश्चित करने का आग्रह किया। इसके अलावा डॉ. गगन नामदेव ने युवाओं में राष्ट्रभक्ति की भावना मजबूत करने के साथ स्वतंत्रता सेनानियों के त्याग और बलिदान का संदेश जन-जन तक पहुंचाने पर जोर दिया। इस अवसर पर भाजपा वरिष्ठ नेता राजकुमार गुप्ता, डॉ गगन नामदेव, महामंत्री अमित नीरखा, जितेंद्र यादव, अनुराग मिश्रा, शुभम राठौर, निर्देश पाटीदार, प्रवेश राठौर, राहुल विजयवर्गीय उपस्थित रहे।

माँ वैत्रवती-गंगा बड़बाला घाट पर पचरंगी चुनरी ओढ़ेंगी आज

नईदुनिया, प्रतिनिधि, विदिशा: विगत 17 वर्षों से शासन-प्रशासन, जनमानस और जनप्रतिनिधियों की जागृति हेतु, विदिशा में साफ-स्वच्छ, सुंदर, बारहमासी सदानौरा माँ वैत्रवती गंगा बनाने के लिए प्रतिवर्ष हरियाली अमावस्या पर माँ वैत्रवती गंगा की नित्य गंगा आरती की वर्षगांठ बडबाला घाट माँ वैत्रवती पुरम पर माँ वैत्रवती गंगा मंगल आरती सेवा समिति परिवार के तत्वावधान में मनाई जाती है। आयोजन के संयोजक मानसेवी वेतवा पुत्र भजन गायक पं.मनोष चतुर्वेदी ने बताया कि प्रतिवर्षानुसार इस वर्ष भी समिति परिवार द्वारा 12 अगस्त को यह आयोजन गोधुली बेला में सायंकाल 6 बजे बडबाला घाट माँ वैत्रवती पुरम पर चुनरी महोत्सव 2026 के रूप में आयोजित किया जायेगा। इस अवसर पर समिति के संरक्षक वरिष्ठ अधिवक्ता पं.लक्ष्मीनारायण दण्डोटिया, समिति के संचालक चरण सिंह लोधी एवं समिति के सदस्य रमेश चैवे, मुन्नालाल रघुवंशी, मोहनलाल साहू, देवेन्द्र सिंह रघुवंशी, राजू झा, दातारसिंह रघुवंशी सहित समिति के सभी आजीवन सदस्य शामिल होंगे।

शीघ्र किया जाएगा प्राचीन सिद्धपीठ श्री नृसिंह लक्ष्मी मंदिर का जीर्णोद्धार



नईदुनिया, प्रतिनिधि, सीहोर: शहर के कोलीपुरा स्थित प्राचीन सिद्धपीठ श्री नृसिंह लक्ष्मी मंदिर के जीर्णोद्धार की तैयारी शीघ्र प्रारंभ की जाएगी। मंदिर को भव्य एवं दिव्य स्वरूप प्रदान करने के लिए क्षेत्रवासियों और श्रद्धालुओं से जनसहयोग की अपील की गई है। मंदिर परिसर में आयोजित कार्यक्रम के दौरान संत पंडित दुर्गाप्रसाद कटारे ने कहा कि शहर में अनेक प्राचीन मंदिर हमारी धार्मिक एवं सांस्कृतिक धरोहर हैं। इनका संरक्षण और जीर्णोद्धार करना हम सभी की जिम्मेदारी है। उन्होंने कहा कि शहर के कई प्राचीन मंदिरों का जनसहयोग से जीर्णोद्धार किया जा चुका है। इसी प्रकार कोलीपुरा स्थित प्राचीन सिद्धपीठ श्री नृसिंह लक्ष्मी मंदिर को भी सभी के सहयोग से भव्य स्वरूप प्रदान किया जाएगा।

माध्यमिक शाला स्टेशन एरिया बना असामाजिक तत्वों का अड्डा

नईदुनिया, प्रतिनिधि, गंजबासौदा: वार्ड क्रमांक 10 स्थित महावीर विहार के समीप माध्यमिक शाला स्टेशन एरिया में शैक्षणिक समय के बाद असामाजिक तत्वों का जमावड़ा लगने की शिकायत सामने आई है। स्थानीय लोगों और स्कूल प्रबंधन के अनुसार शाम होते ही परिसर के आसपास शराबियों, जुआरियों और आवारा तत्वों की आवाजाही बढ़ जाती है। बताया गया है कि असामाजिक तत्वों द्वारा शासकीय संपत्ति को भी नुकसान पहुंचाया जा रहा है। स्कूल की दीवारों को तोड़कर क्षतिग्रस्त करने के साथ परिसर में संचालित आंगनबाड़ी केंद्र के बिजली मीटर को तोड़ दिया गया है। स्कूल प्रबंधन और आंगनबाड़ी केंद्र की ओर से मामले को लेकर पुलिस को आवेदन देकर कार्रवाई की मांग की जा चुकी है। इसके बावजूद प्रभावी कार्रवाई नहीं होने से असामाजिक तत्वों के हौसले बढ़ने का आरोप लगाया जा रहा है। स्थानीय लोगों का कहना है कि यदि समय रहते परिसर की सुरक्षा व्यवस्था नहीं की गई तो सरकारी संपत्ति को और नुकसान पहुंच सकता है। विद्यालय प्रबंधन ने पुलिस प्रशासन से स्कूल परिसर के आसपास नियमित गश्त बढ़ाने, असामाजिक तत्वों के खिलाफ कार्रवाई करने और शासकीय संपत्ति की सुरक्षा सुनिश्चित करने की मांग की है।

जनसुनवाई में 72 आवेदनों पर हुई सुनवाई



नईदुनिया, प्रतिनिधि, रायसेन: कलेक्ट्रेट में मंगलवार को आयोजित जनसुनवाई में कलेक्टर अरुण कुमार विश्वकर्मा ने आमजन की समस्याएं सुनीं। उन्होंने जनसुनवाई में पहुंचे नागरिकों से उनकी समस्याओं पर गंभीरता से चर्चा करते हुए कई प्रकरणों का मौके पर निराकरण किया। कुछ मामलों में संबंधित अधिकारियों को शीघ्र आवश्यक कार्रवाई कर समस्या का निराकरण सुनिश्चित करने के निर्देश दिए। कलेक्टर ने अधिकारियों से कहा कि जनसुनवाई में प्राप्त आवेदनों को गंभीरता से लेते हुए समय-सीमा में उनका निराकरण किया जाए। जनसुनवाई में विभिन्न समस्याओं से संबंधित करीब 72 आवेदन प्राप्त हुए। इस दौरान जिले के अनेक विभागों के अधिकारी उपस्थित रहे।

नगर पालिका परिषद की बैठक में 37 महत्वपूर्ण बिंदुओं पर लगी मुहर

वीर शिरोमणि चैन सिंह के नाम पर होगा ऑडिटोरियम; बाल विहार ग्राउंड का भी नामकरण

नईदुनिया प्रतिनिधि, सीहोर: नगर पालिका परिषद सीहोर की महत्वपूर्ण बैठक में शहर के विकास और जनहित से जुड़े 37 प्रस्तावों पर चर्चा कर कई अहम निर्णय लिए गए। बैठक में सड़क निर्माण, ड्रिवाइडर, पोल, भवन निर्माण और नागरिक सुविधाओं से संबंधित कार्यों को गति देने के साथ शहर की ऐतिहासिक एवं सामाजिक विरासत को सम्मान देने वाले नामकरण प्रस्तावों पर भी सहमति बनी।

बैठक में नगर पालिका के ऑडिटोरियम का नाम ‘वीर शिरोमणि चैन सिंह ऑडिटोरियम’ करने का निर्णय लिया गया। इसी तरह बाल विहार ग्राउंड का नाम ‘स्वर्गीय श्री दादाभाई शिवलाल सिंह चौहान’ के नाम पर किए जाने पर भी सहमति बनी। नगर पालिका परिषद के अनुसार दोनों नामकरण शहर की ऐतिहासिक विरासत और सामाजिक योगदान देने वाली विभूतियों के सम्मान की दिशा में महत्वपूर्ण कदम हैं।

इसके अलावा शुगर फैक्ट्री



चौराहा से तहसील चौराहा तक सीसी रोड, ड्रिवाइडर एवं पोल कार्य के लिए 3.39 करोड़ रुपये के प्रस्ताव पर विचार किया गया। मुख्यमंत्री नगरीय क्षेत्र अधोसंरचना निर्माण योजना के तहत वार्ड क्रमांक 28 में संघ कार्यालय के सामने नदी चौराहा पर महिला मार्केट निर्माण के लिए करीब 1.35 करोड़ रुपये की लागत से संबंधित निविदा प्रक्रिया पर भी चर्चा हुई।

नगर पालिका अध्यक्ष प्रिंस राठौर ने कहा कि सीहोर का विकास परिषद की सर्वोच्च प्राथमिकता है। 37 बिंदुओं पर लिए गए निर्णयों से सड़क, भवन,

अधोसंरचना और नागरिक सुविधाओं से जुड़े कार्यों को गति मिलेगी। उन्होंने कहा कि विकास के साथ शहर की ऐतिहासिक विरासत और महान विभूतियों का सम्मान करना भी जिम्मेदारी है।

अध्यक्ष ने कहा कि वीर शिरोमणि चैन सिंह के नाम पर ऑडिटोरियम और दादाभाई शिवलाल सिंह चौहान के नाम पर बाल विहार ग्राउंड का नामकरण इसी भावना का प्रतीक है। उन्होंने कहा कि नगर पालिका जनहित, विकास और सीहोर की गौरवशाली पहचान को मजबूत करने के लिए प्रतिबद्धता के साथ कार्य कर रही है।

धर्मशाला के लिए विधायक निधि से मिली पांच लाख की राशि

नईदुनिया प्रतिनिधि, गंजबासौदा: अग्रवाल समाज गंजबासौदा की ओर से सामाजिक और सामुदायिक विकास के कार्यों को गति दी जा रही है। समाज के अध्यक्ष मुकेश अग्रवाल के नेतृत्व में शीघ्र ही केंद्रीय कृषि मंत्री शिवराज सिंह चौहान से मुलाकात कर गंजबासौदा में समाज द्वारा किए जा रहे कार्यों की जानकारी दी जाएगी। यह निर्णय समाज की गतिविधियों और आगामी कार्यक्रमों को लेकर हुई चर्चा में लिया गया।

समाज के महामंत्री प्रमोद अग्रवाल ने बताया कि अध्यक्ष मुकेश अग्रवाल के मार्गदर्शन में समाज द्वारा धर्मशाला के विकास सहित विभिन्न कार्य कराए जा रहे हैं। धर्मशाला में बालकिशन मिलल तथा पूरनचंद्र रामगोपाल परिवार

की ओर से कक्षाों का निर्माण कराया गया है। वहीं श्रीमती अंगूरी बाई अग्रवाल द्वारा कैलाश द्वार का निर्माण कराया जा रहा है।

धर्मशाला के निर्माण के लिए वर्तमान विधायक हरि सिंह रघुवंशी ने विधायक निधि से पांच लाख रुपये की राशि प्रदान की है। इसके अलावा नगर पालिका द्वारा धर्मशाला तक पहुंच मार्ग का निर्माण कराया गया है। इससे यहां आने-जाने वाले लोगों को सुविधा मिलेगी।

महामंत्री ने बताया कि आगामी अग्रेसन जयंती 2026 के अवसर पर समाजहित में एक-एक लाख रुपये का सहयोग करने वाले दानदाताओं के नामों की मंच से घोषणा की जाएगी। साथ ही पुरानी मंडी स्थित टीन शेड के संबंध में भी जानकारी दी जाएगी।

महाकाल में सुर-लय और नृत्य की त्रिवेणी ने मोहा मन

राग यमन और शिव भजनों से सराबोर हुई सांस्कृतिक संध्या की पंचम शाम, कलाकारों की प्रस्तुतियों पर झूमे दर्शक

नईदुनिया प्रतिनिधि, उज्जैन: श्रावण-भादौ मास के उल्लास के बीच धर्मनगरी उज्जैन में भक्ति और संस्कृति का अनूठा संगम देखने को मिल रहा है। विश्व प्रसिद्ध श्री महाकाल महालोक में आयोजित ‘श्री महाकालेश्वर सांस्कृतिक संध्या’ की पांचवीं शाम राग, वादन और नृत्य की प्रस्तुतियों से शिवमय हो गई। कार्यक्रम का शुभारंभ गणेश वंदना से हुआ, जबकि समापन शिव भजनों की गूंज के साथ हुआ।

सांस्कृतिक संध्या में आवर्तन संगीत अकादमी की अर्चना आपटे (तिवारी) के नेतृत्व में कलाकारों ने समूह गायन प्रस्तुत किया। ‘मुझे शक्ति दो भोलेनाथ’ और राग यमन पर आधारित ‘शिवोहम् शिवोहम्’ ने वातावरण को आध्यात्मिक बना दिया। इसके



बाद राग कलावती में शिव स्तुति ‘जय जय शंकर जय गंगाधर’ और ‘शिवजी कैलाश विराजे, चंदा माथे पे सोजे’ की प्रस्तुति पर दर्शकों ने तालियों से कलाकारों का उत्साह

बढ़ाया।

इसके बाद सुजन ताप्रकर और शीर्ष ताप्रकर ने वादन की प्रस्तुति दी। ‘एकदंताय धीमहि’ से शुरुआत के बाद राग जोग में ‘शिव

कैलाशों के वासी’ और ‘नमः शिवाय’ की धुनों ने श्रोताओं को शिव आराधना में लीन कर दिया।

कार्यक्रम का प्रमुख आकर्षण प्रोफेसर प्रांजल शुक्ला की नृत्य प्रस्तुति रही। ‘अलख निरंजन और जटाजूट मिक्स’ पर आधारित नृत्य में उन्होंने माता सती के हवन कुंड में प्रवेश और इसके बाद भगवान शिव के विकराल क्रोध के प्रसंग को भावपूर्ण ढंग से प्रस्तुत किया।

कार्यक्रम का शुभाभ आकाशवाणी केंद्र उज्जैन के असिस्टेंट डायरेक्टर पंकज पंडित और महाकालेश्वर मंदिर के धर्मस्थ पुजारी विश्वास कराडकर ने दीप प्रज्वलित कर किया। मंदिर समिति की ओर से अतिथियों और कलाकारों का सम्मान किया गया। संचालन सुदर्शन अयाचित ने किया।

श्रीद्वारकाधीश मंदिर में झूला महोत्सव का शुभारंभ आज

विदिशा। नगर-क्षेत्र के विशिष्ट आस्थागत स्थानीय क्रिलेअंदर अवस्थित श्री द्वारकाधीश मंदिर में आज 12 अगस्त बुधवार हरियाली अमावस्या से भगवान के दिव्य-भव्य झूला दर्शन का शुभारंभ होगा। इसमें भगवान की विभिन्न मोहक घटाओ-छटाओं के दर्शन होंगे। यह जानकारी मंदिर के मुखिया-मुख्य पं.गिरजेश मिश्र ने बताया कि आज हरियाली अमावस्या पर सम्पूर्ण मंदिर परिसर हरियाली से अच्छादित होगा। परिसर को आम, रातरानी तथा अशोक वृक्ष की पतियों सहित कदली स्तंभों से सुसज्जित किया जाएगा। जहाँ तक भगवान की विभिन्न घटाओ-छटाओं के दर्शन का प्रश्न है ये दर्शन भक्तों को प्रतिदिन सायंकाल 7 बजे से सुलभ होंगे। वहीं सिन्धरा दोज का कार्यक्रम शुक्रवार को 14 अगस्त को रात्रि में होगा, जिसमें भक्तों द्वारा ठाकुरजी को सुहाग की सामग्री अर्पण की जाएगी, तत्पश्चात मंदिर के कपाट बंद कर दिए जाएंगे। ठाकुरजी की ऐसी कृपा है कि वे प्रतिवर्ष इस अवसर पर कुछ ना कुछ प्रत्यक्ष लीला अवश्य करते रहे हैं।

जनसुनवाई में कलेक्टर ने की त्वरित समाधान की पहल



नईदुनिया प्रतिनिधि, विदिशा: जिला मुख्यालय पर संपन्न जनसुनवाई में कलेक्टर अंशुल गुप्ता ने समस्याओं के त्वरित समाधान की पहल करते हुए कई लंबित मामलों का मौके पर ही निराकरण कराया। जनसुनवाई में प्राप्त 165 आवेदनों में से 92 आवेदनों का निराकरण किया गया।

जनसुनवाई में नटेरन तहसील के ताजखजुरी गांव निवासी आवेदकों ने सामूहिक रूप से आवेदन देकर ग्राम में प्रधानमंत्री नलजल योजना के अंतर्गत नलों में नियमित एवं पर्याप्त पेयजल उपलब्ध नहीं होने संबंधी समस्या से अवगत कराया। कलेक्टर ने इस मामले में मौके पर ही लोक

स्वास्थ्य यांत्रिकीय विभाग (पीएचई) को निर्देश दिए कि ग्राम पहुंचकर ग्रामीणों की समस्या का निराकरण करें। उन्होंने इस संबंध में नलजल योजना, पानी की टंकी मोटर, पंप एवं लाइन एवं नल कनेक्शनो की तकनीकी जांच कराने के निर्देश देते हुए तत्काल टीक कराने के निर्देश दिए है साथ ही योजना का संचालन एवं रखरखाव में यदि किसी स्तर पर लापरवाही पाई जाए तो संबंधित के विरुद्ध कड़ा कार्यवाही करने के निर्देश भी दिए हैं। उन्होंने विभाग को स्पष्ट निर्देश दिए है कि ग्रामीणों को शुद्ध पेयजल प्रतिदिन उपलब्ध कराना विभाग की जिम्मेदारी है।

स्पेशल खबर

पोषण आहार और टीकाकरण की परखी जमीनी हकीकत

नौनिहालों की सेहत और पोषण का सच जानने मैदान में उतरे अधिकारी

नईदुनिया प्रतिनिधि, शाजापुर: जिले में कुपोषण को खत्म करने और आंगनवाड़ी केंद्रों की व्यवस्थाओं को चुस्त-दुरुस्त रखने के लिए आला अधिकारी अब सीधे मैदान में उतरकर हकीकत परख रहे हैं। मंगलवार 11 अगस्त को स्वास्थ्य और महिला एवं बाल विकास विभाग के शीर्ष अधिकारियों ने शुजालपुर विकासखंड के उगली क्षेत्र में सघन निरीक्षण अभियान चलाया।

मुख्य चिकित्सा एवं स्वास्थ्य अधिकारी डॉ. कमला आर्य और महिला एवं बाल विकास विभाग के जिला कार्यक्रम अधिकारी संजय त्रिपाठी ने संयुक्त रूप से उगली, भीमपुरा और चितौड़ा के आंगनवाड़ी केंद्रों का दौरा किया



और शासन की योजनाओं के क्रियान्वयन की बारीकी से जांच की।

सैम-मैम बच्चों का कराया वजन, परखा भोजन:

अधिकारियों ने उगली आंगनवाड़ी केंद्र पहुंचकर सबसे पहले अति गंभीर कुपोषित (सैम) और मध्यम गंभीर कुपोषित (मैम) श्रेणी के बच्चों का वजन करवाया,

ताकि उनके स्वास्थ्य में हो रहे सुधार का वास्तविक आंकलन किया जा सके। कागजी रिकॉर्ड की सच्चाई जांचने के लिए पोषण टैकर से बच्चों की उपस्थिति का

मिलान किया गया। इसके साथ ही अधिकारियों ने बच्चों को दिए जा रहे सुबह के नाश्ते और भोजन की गुणवत्ता भी देखी और एफआरएस के माध्यम से बांटे जा रहे टीएचआर (टेक होम राशन) की गहन समीक्षा की।

खेल-खेल में पढ़ाई का भी लिया जायजा: आंगनवाड़ी केंद्रों में बच्चों को सिर्फ पोषण ही नहीं, बल्कि बुनियादी शिक्षा भी मिले, इसे सुनिश्चित करने के लिए अधिकारियों ने शिक्षा गतिविधियों का भी अवलोकन किया। उन्होंने देखा कि बच्चों को एफएलएन बुनियादी साक्षरता और संख्या ज्ञान के तहत किस तरह की गतिविधियां करवाई जा रही हैं। आंगनवाड़ी केंद्रों की व्यवस्थाएं देखने के बाद

निरीक्षण दल ने उगली स्थित स्वास्थ्य केंद्र का भी रुख किया। वहां चल रहे टीकाकरण सत्र का बारीकी से जायजा लिया गया और मैदानी स्वास्थ्यकर्मियों को आवश्यक दिशा-निर्देश दिए गए। इसके अलावा टीम ने भीमपुरा और चितौड़ा के आंगनवाड़ी केंद्रों का भी औचक निरीक्षण कर वहां की स्थिति का जायजा लिया। सीएमएचओ ने बताया कि इस संयुक्त निरीक्षण का मुख्य उद्देश्य यह सुनिश्चित करना था कि गर्भवती महिलाओं, धात्री माताओं और बच्चों के लिए चलाई जा रही स्वास्थ्य एवं पोषण योजनाएं सिर्फ कागजों तक सीमित न रहें, बल्कि उनका सीधा लाभ हितग्राहियों तक पहुंचे।